

ሽግር ተ.ሓ.ኤ-ሰባ ካብ ስሩ ይቀላፅ

ብ በይሉል (ናይ ብርዒ ስም)

ሳልሳይ ክፋል

እቶም ብዘይቅድመ-ኩነትን ኣብ ክርደኣካ ዘይኸእል ሕልኸልኸኸ ዝበለ ኩነታት ካብ ኢ-ሰብአዊ ቤት ማእሰርቲ ናብ ውድብ ዝተረከቡ ተጋደልቲ እዞም ዝሰዕቡ እዮም፤-

1. ወልደማያም ባህልቢ
2. ሳልሕ ሱለይማን
3. ንጉሰ ጸጋይ

ናይ ምፍትሖም ጉዳይ ብሰብአዊ ሸነኽ ከርኦ እንክሎ ዘደሰት ተረኽቦ ምኻኑ ጥርጥረ የልቦን። የግዳስ ብፖለቲካዊ ማእዘኑ ምስዘምመ፣ ብየዋህነት ዝርኦ ብፍጹም ኣይኮነን። ብመንጽር፣ ካብቲ ከቢድ ጃስራዊ ቤት ማእሰርቲ ነቶም ዕድል ረኺቦም ህይወቶም ኣውሒሶም ዝሃደሙ ተጋደልቲ ክሳብ ክልተ-ሰለስተ መዓልታት ዝኣክል ብመካይኖም ዝሃድንዎም ዝነበሩ ምስ ትመዝኖ፣ እሞከኣ ነዞም ብደረጃ ዝላዓሉ መራሕቲ ሰራዊትን ክልተ ኣባላት ግዝያዊት ሸማግለ፡ ብፍልይቲ መኪና ኔሮም ካብ ቤት ማእሰርቲ ንክሰላ፡ ናብ ውድቦም ክመልስዎም ከለዉ፣ ናይ ሕቶ ምልክት ክንበረሉ ናይ ግድን ይኸውን። እዚ ክውንነት ዝተኻየደሉ ኣብ መንጎ ጃስርን ውድብን ዝኾነ ይኹን ተስፋ ናይ መባእታዊ ርኽክብ ስለ ዘይነበረን፣ ድሒሩ እውን ወስታዊ ስጉምቲ እዩ ከብል ዘድፍር ጩራ ምቅርራብ ስለዘይተራእየን፣ እሞ ድማ ጃስር፣ እቲ ንጅብሃ ብዝምልከት ብኸቢድ ቅርሕንትን ጽልኢን ዝተዋሕጠ ኣካል ብምኻኑን፣ ንኸምዚኣም ላዕለዋይ ሓላፍነት ዘለዎም ካድራት፣ ብሰናይ ድልየቱ ክፈትሓልካ ምጽባይ የዋህነት ካብ ምኻን ኣይሓልፍን።

ኣብቲ ግዜ፡ እዚ ጉዳይ ብዙሕ ኣተሓሳሲቡን ኣተሓታቲቱን እዩ። ስለምንታይ ብልክዕ እዞም መራሕቲ ክወጹ ተመሪጸም..?። ስለምንታይኸ እቶም ተራ ተጋደልቲ፣ ቆልዑ፣ ገባር ውጉኣት ሓርነት ከይተረፈ ይእሰሩ..?። እንታይ ዓይነት ሓድሽ ኩነታት ኮን ተፈጠሩ..ወዘተ ?። ዝብሉ መልሲ ዘይረኽቡ ሕቶታት፡ ኣብ ሓንጎል ካብዚ ጉጅለ እዚ ዘይኮነ ኣባል ይዞሩ ኔሮም። ልክዕ እዩ፡ ጃስር ካብ ሳብ ብሰንኪ ምፍላዩ፡ እቲ ዝረኽቦ ዝነበረ ንወድቡ ዘድሊ ነገራት ተቓራኒ ጥራይ ዘይኮነስ፡ ዝነበረ ውን ኣብቂዑ ኔሩ። በዚ መሰረት ምትእስሳሩ ሙሉእ ብሙሉእ ምስ ህግንባር ኮነ። እዚ ከኣ ዓቢ

ወርቃዊ ዕድል ንግንባር አኸሰተ። እሞ ሀ.ግ. ቅድሚ እቲ ኣብ ማዕከር ዝነበረ ኣብ ትሕቲ ሙሉእ መቁጽጸራ ምእታዎ። ኣብ ሱዳን ተሪፉ ንዝነበረ ናይ ጅብሃ ቀጻልነት ከይዓኩኽ ሕሳብ ገበረት። ስለዚ ብኹሉ መልክዓትን ኣገባባትን ኣተኩሮኣ ናብ ሱዳን ኮነ። እወ፣ ግንባር ሽዑ ጥራይ ኣይኮነትን ናይ ጅብሃ ኡሱራት ተፈቲሖም ናብ ውድቦም ከምዝምለሱ ዝገበረት ድሕሪኡ ውን ነይሩ እዩ። እንተኾነ ፍትሒ ስለ ዝነበራ ኣይኮነን፣ ወላውን ቤት ማእሰርቲ ስለ ዝጸበባ ኣይነበረን መንቀሊ ዕላማኣ(ዓማ ክትሓቅኛ እያ) ውን ዘንጊዓ ኣየስምዕን። ሓቂ እዩ ኩሎም ዝተለቁ ኩሎም ተላኢኹም ማለት ግን ኣይኮነን። የግዳስ ትብዛሕ ትውሓድ ሓንቲ ጉጅለ እንተፈንያ፣ ገለ ካብኣቶም ሙሩጻት ፈጸምቲ ዕማማታ ምኻኖም ዘዩጣራጥርን ጩቡጥን ተመኩሮ እዩ። ብዕግብተይ ንጉሰ ጸጋይ ብዝምልከት ካልእ ጉዳይ ኮይኑ (ኣብ ቀጻሊ ክፋላት ክትንክፎ እያ) ወልደማርያም ባህልብን ሳልሕ ሱለይማንን ግን ብቐጥታ ናይ ሀ.ግ. መሳርሒ ይኹኑ እዮም ዝብል እምነት ብፍጹም የብለይን። ክዝንጋዕ ዘይብሉ ግን ወልደማርያም ባህልቢ ሓደ ካብቶም ቀንዲ መራሕቲ ናይዛ ጉጅለ ከምዝነበረ ብሩህ እዩ ነዩሩ። ኮይኑ ግን እዚ ባእታ እዚ ካብቶም ካልኣት ዝፍለየሉ ባህርያት ነይርዎ። ንሱ ከኣ ብብልሽውና ይኹን ብዘይእርኑብ ጠባይ ኣይክሰስን፣ ብተወሳኺ ምስ ብርእዮኡ ዝፈላለይዎ እውን ናይ እንካን ሃባን ጠባይ ነይርዎ። ስለዚ ብናተይ ግምት ሀ.ግ. ናይ ምጭወዩ ብይን ዝወሰዱሉ ምክንያት፣ ከምቲ ዝወጠንዎ መሳርሒ ክኾነሎም ከምዘይክእል ምስ ገመቱ. **“...ከምቲ ዘውጸእናካ ክንመልሰካ እውን ንክእል ኢና...”**ዝዓይነቱ እቲ ልሙድ ብዱዕ ባህርያት ሀ.ግ. ዝፈጠሮ እዩ ዝብል እምነት ኣሎኒ። ምናልባት ኣ.ፈ.ሸ. ወተሃደራዊ ቤ.ጽ. ሓላፊ ብምንባሩ፣ ውድብ ንምድኻም ዝተወሰደ ስጉምቲ እዩ፣ ዝብል ኣገላልጻውን ቦታ የብሉን። ምክንያቱ ውልቀ-ሰባት ብምጭዋይ፣ ተሓኔ ከምዘይትዳኸም ግንባር ሕርሕራይ ገይራ ትርጉእ እያ። ስለዚ እቲ እንከ መግለጺ ነዊሕ ኢድን ሕነኣዊ ሕሳባት ሀ.ግ. ዝፈጠሮ ኣረመናዊ ስጉምቲ ካብ ምኻን ኣይሓልፍን።

ድሕሪ 1987 ንጥፈታት ጉጅለ ንክግበር ተወጢኑ ዝነበረ ሳልሳይ ሃገራዊ ጉባኤ ብኸመይ ንቆጸጸሮ ዝብል ኣጀንዳ ቀንዲ መዋሰኢኡም ነጥቢ ኮነ። በዚ ድማ ንኣባላት ብሓፈሽኡ ንተጋደልቲ ብፍላይ ንኣርባዕተ ደረጃታት ከፊለሞ ከበሃል ይከኣል፣-

1. ቀንዲ አባላት ጉጅለ፣- ብምስጢር ዝተሰርዑ ፣ እዚ ሓቂ እዚ ወላኳ ጉጅለ ክሳብ እዛ ዕለት እዚኣ ኣሉ እንተበሉ፣ ቀድሚ 3ይ ሃገራዊ ጉባኤ ምቅልላዕ ኣብ ትሕቲ ዝብል ኣርእስቲ ኣብ ከተማ ከሰላ ዝተገብረ ናይ መሪሕነትን ላዕለዎት ካድራትን ሰሚናር ስዉእ መምህር ሚክኤል ጋብር ብዘየማትእ በሃሊኡን ምስክርን ኣሰንዩ ቀሊዕዎ እዩ።
2. ተደናገጽቲ ጉጅለ፣- ምስጢራዊ ስርርዕ ጉጅለ ዘይፈልጡ፣ የግዳስ ኣብ መብዛሕትኡ መርገጻት ካብ ጉጅለ ዘይርሕቁ፣ ገሊኦም ውልቃዊ ጥቅም ምዃጦም፣ ገሊኦም ከኣ ብግርህና ብሰንኪ ስዩም መርገጽ ዝወሰዱ ነይሮም።
3. አባላት መሪሕነት፣- እዚ ጉጅለ ብዘይካ ብፍላይ ዶ. ሃብተን ስዩምን ንካልኣት ኣብ ላዕለዎይ ጸፍሒ ዝነበሩ አባላት መሪሕነት ከይትንከፉ ብብርቱዕ ጥንቃቕ ከም መድርኻዊ ታክቲክ ገይሮም ብምወሳድ እዮም ተንቀሳቂሱ፣ ምኽንያቱ እቲ ቀንዲ ሃሞም ስልጣን ስለዝነበረ ብኸመይ ነቶም ነባራት አባልት መሪሕነት ኣብዛ መዋእል ከይተንከፍካ ብምጽንባር ሰውራዊ ባይቶ ትቆጻጸር ስለዝነበረ፣ ሜልኦም ሰሪፆም ይንቀሳቀሱ ነይሮም። ንነባራት አባላት መሪሕነት ክሕዙሎም ዝተወጀሁ ኢብራሂም መሓመድ ዓሊን ተስፋይ ደጊጋን ይመስል።
4. ንጉጅለ ተጻባእቲ ፣ ኩሉ ካብ መደቦም ወጻኢ ዝነበረ አባል ከምተጻባኢ ብሙቅጻር ንምብራሮም፣ ዘይተፋሕረ ተንኮል ኣይነበረን። ጉጅለኣዊ መደባቶም ብኣግኡ ነቂሖምሉ ንዝተጸበእዎም ተጋደልቲ አጸሊምካን ሞራሎም ኣዳኸምክን ቃልሲ ክምዝገድፍ ምግባር ቀንዲ ዕለታዊ ተግባሮም ገይሮም ተተሓሕዝዎ።

እንዳ ጃስር ሃብተ እዩ ኣእትዩና ዝብል ሓሶት ብሰፊሑን ብጉዕዙይ ኣገባብን ክዝርግሕዎ ፈተኑ። በቲ እዋን እቲ እዚ ናይ ሎሚ ግዜኣዊ ብጻዮም ገይሮም ሒዞም ዘለዉ ሓውና ስዩም፣ ..መሰፍን፣ ኣድሓርሓሪ.. ብምባል ከጸልማዎ ይውዕሉ ነይሮም። ንዝተጸረሮም ተጋደላይ ናይ ስዩም ሰዓባይ ዝብል ስም ይወሃቦ ነይሩ። እቲ ሓቂ ግን ቅድም ይኹን እቲ መዋእል ወላዕን ሎሚ፣ ስዩም ብጻይ ኣይነበሮን፣ የብሉን፣

ብረግጽ እውን አይክህልምን እዩ። ሓውና ስዩም **ብጻይ** እትብል ቃል ኣብ መዝገብ- ቃላት ብተኣምር ከምዝሰፈረት ጥራይ ዝፈልጥ ሰብ እዩ ዝመስል።

ጉባኤ ኣትዮም ክዕወቱ ከኣ ብዝከኣል መጠን ተኻፊልቲ ጉባኤ ክኸሰቡ ስለዝግባእ፣ ክኸሰቡዎም ዘይክእሉ ኣባላት ተበላጭዮም ከምዝባረሩ ወይ ከኣ ከምዝድስክሉ ስራሕና ኢሎም ተተሓሓዘዎ። መብዝሕትኣን ህዝባዊ ኣገልግሎት ትካላት ውድብ ከኣ ነዚ እከይ ተግባር ተጠቐሙለንን።

ኣብ ላዕሊ ከም ዝተጠቐሰ፡ እቲ ኣገዳሲ ክፍልታት ናይ ውድብ ብቐጥታ ይኹን ብተዛዋዋሪ ዳርጋ ብሙሉኡ ኣብ ኢድ እዚ ጉጅለ'ዚ ኣተወ። ንኣብነት ምጣነ-ሃብታዊ ክፍሊ ሙሉእ ብሙሉእ ኣብ ኢድም ዓለበ፣ ወታሃደራዊ ክፍሊ ዝዓበዩ ክፋሉ፣ ፖሎቲካዊ ስርዓታዊ ክፍሊ ዝዓበዩ ክፋሉ፣ ጸጥታ ኣብ ታሕተዎት ኣካላት ዝዓበዩ ክፋሉ፣ ሕብረተ ሰብኣዊ ብፍላይ ሕክምና 100% ቀስ ብቐስ ድማ ክፍሊ ትምህርቲ ክቆጸጸርዎ ፈተኑ። ን ስዑእ መምህር ሚክኤል ጋብርን ካልኣት ምሁራትን ንምልጋስን ሞራሎም ኣዳኸምካ ንምድሰካልን ዝተገብረ ፈተነታት ዘይርሳዕ ናይ ትማሊ ኣብነት እዩ።

ጸጥታ:- ብናይዚ ጉጅለ ዝተወጀሁ ገለ ኣባላት ክፈሊ ጸጥታ፡ ኣብ ክንዲ ውድባዊ ጸጥታዊ ኩነታትን፡ ደጋዊ ሸነኻትን ዝከታተሉ፡ በዓል መን ኣበይ ኣተወ፣ ምስ መን ተራኽቡ፣ ክብሉ ንዝምክትዎም ተጋደልቲ ናይ ውድብ ጥራይ ክሕሉዉን፣ ውድብ ድማ በዩናይ ሸነኹ ህይወት ይረክብን ይሰፍሕ ኣሎ እሞ ብኸመይ ንጥቕምም ይውዕል፡ ንምሰጠራዊት መሪሕነት ጉጅለ ከቀባብሉ ተወጅሁ። ንሱ ጥራይ ከይኣክል ንዘይቅበልዎም ኣባላት ንምድሰካል ከም ተወሳኺ ዕማምም ወሰዱዎ። ንደቂ ተባዕትዮ ኣብ ቦታ ስሮሖም፡ ንደቂ ኣናስትዮ ድማ ገዛገዛ እንዳተኣትወ፣ ናይ ሕሹኸሹኸ ወናማት ኮኑ።

ሕብረተ ሰብኣዊ:- ኣብ ከሰላ ውድብ ዝልለዩለን ክልተ ንጥፊታት ነይረን። ንሳተን ድማ ሕክምናን ትምህርትን እዩን። ይኹን እምበር ሕክምና ውድብ፡ እታ ኣባላት ዘባሳጩወትን፣ ዓቢ ስምብራት ኣብ ኣእሙሮም ዝሕደረትን ትካል እያ። ምክንቱ ኩሉ ብሱዳን ዝሓለፈ ከምዝፈልጦ፡ ብዓሶ ይኹን ብኻለእ ሕማማት፡ ስደተኛታት እንዳ

ተሳቆዩን ናይ መድሃኒት ጽጋዕተኛን ኮይኖም እዮም ዝነበሩ። እሞ ሓደ ኣቦ ስደራ፡ ምስቲ ከቢድ መነባብሮ፡ ኣብ ውሽጢ ሓደ ወርሒ ክልተ-ሰለስተ ቆሎ-ሓሚሞም፡ መድሃኒት ክገዝአሎም ከቢድ እዩ። በዚ መሰረት ኣባላት ውደብ፡ ሕሙማት ደቆም ሒዞም ንሕክምና መጺኢም፡ መድሃኒት ክረኽቡ ተሪፉ፡ በቲ ስዲ ዝኾነ መላሕስ ኣባላት ሕክምና ተገሪፎም፡ ብሰጭት ወሲኹም፡ ደቆም ኣንጠለጢሎ ይምለሱ፡ ገለ ድማ ኣብኡ ምስኣም ይተሓናኙቑ። ስለዚ ሕክምና ውደብ፡ ናይ ድጉል ቦታኒ ጉጅለ ከቢድ መሳርያ እያ ነይራ። ኣገልግሎታ ከኣ ንምጥቃዕ ስነ ኣእምሮኦም ናይ ዘይደልይዎም ኣባላት ውደብ ክኸውን እንከሎ፣ ኣማሰይኡ ከኣ ኣባላት ተበሳጭዮም ውደብ ንክገድፉ እዩ፣ ንምሩጻት ዝድግፍዎም ኣባላትን ኣዝማዶምን ግን መፋተዊ ነበረት። በቲ ኻለእ ሸነኽ ድማ፡ መድሃኒት ውደብ ኣብ ፋርማሲ ሱዳን ይኹን ኣብ ካልእ እንዳተሸጠ፡ ናይዚ ጉጅለዚ ዓቢ ኢኮኖሚያዊ ማእቶት ኮነት።

ወተሃደራዊ ቤት ጽሕፈት

ጉጅለ ብኣግኡ ነዚ ቤት ጽሕፈት እዚ ንምቁጽጻር ብጻዕቂ ካብ ምንቅስቃስ ኣይተቐጠቡን። እቲ ቀንዲ ምክንያት ከኣ እዚ ትካል እዚ ዝተቆጸጸረ ዓቢ ፖለቲካዊ ጽልዎ ከምዝህልዎ ዝኾነ መባእታዊ ኤርትራዊ ፖለቲካዊ ተገንዝቦ ዘለዎ ሰብ ዘይስሕቶ ክውንነት እዩ። ስለዚ ከኣ እዚ ኣንጃ እዚ ዝኣምኖም ባእታታቱ ኣብ ቁልፋዊ ቦታታት ክሰክቦን ክቆጸጸርን በቀዐ። ንዝገጥምዎም ገዳይም ተጋደልቲ ከኣ በቲ ልሙድ መሳርሒ ሞራሎም ብምዝባጥ ቃልሲ ከምዝገድፉ መደባቱ ሰርዐ፣ ገለ ካብ ኣቶም እውን ተዓወተሎም። ወፊራ ናይ ጸለመ ዘፍሸሉን ዕላማ ጉጅለ ዘለለዩን ተጋደልቲ ከኣ፣ ስለ ዘጸግምዎም ብንኡስ ክውንን ዘይክውንን ምክንያታት ብምእሳር፣ ምስዝፍትሑ ካብ ቁልፊ ቦታታት ከምዝግለፉ ገበሩ። ካብኡ ሓሊፉ ኣብ ማዕረክ ዝሓመሙ ናብ ጉጅለ ዝቐረቡ ተጋደልቲ ዕንቅሪቢት ተነኪሶም ንላዕለዎይ ሕክምና ንክሰላ ክላኡኹ ከለዉ ካብኣቶም ዘይኮኑ ግን ሕማምም ካብ ናይ ማዕረክ ሓኪም ዓቕሚ ንላዕሊ ከንሱ፣ ንሕክምና ንልዕሊኡ ንክይሓልፉን ዝግባእ ማእለያ ከይረኽቡን ተፈርዱ። ንባህርያዊ ናይ ሕማም መስዋእቲ ከይተረፈ፣ ንዘይሰማምዑዎም ከም መጋላገሊ ሓገዝ ገሮም ወሰድዎ። በዚ ምክንት ብተመኩሮኦም ይኹን ብብዓቕቶም ኣዝዮም ሙሩጻት ተጋደልቲ ኣጥፊእና። ስዉእ ዓብደላ ናስር ከኣ ህያው ኣብነት እዩ። ብዘይካ እዚ ገለ ሓለፍቲ ወተሃደራዊ ክፍሊ ንኣብ ትሕቲኦም ዘገልግሉ ዘለዉ ኣብ

ሜዳ ዝርከቡ ደቀ-ተባዕትዮ ተጋደልቲ ክበሪ ከየናሕሰዩ፣ ሓዳርን ቆልዑን ዘለወን ብጾቶም ደቀ-አንስትዮ ብምብዕላግ፣ ክሳብ ሓዳር ኣብ ምፍራስ ተራ ተጻወቱ። እዚ ተግባር እዚ እውን ናብ ካልኣት ሰብ ሓዳር ኣባላት ውድብ ዝተዛመተ ሞራል ኣልቦ ተግባራት ናይዚ ኣንጃ ካድራት ኮይኑ ነይሩ እዩ።

ኣብ ሱዳን ብሓፈሽኡ ብፍላይ ኣብ ከሰላ፣ ከም መናህሪያ ውድብ መጠን፣ ኣባልት ውድብ እንታይ ይካየድ ኣሎ ብቐረባ ናይ ምክትታልን ምዕዛብን ዕድል ስለዝነበሮም፣ ኣብ ልዕሊ ኣንጻር መግዛእታዊ ጸላኢ፣ ኣብ መንጎ እዛ ጉጅለን ዝሰፈሐ ኣካል ውድብን መሪር ቃልሲ ክካየድ ግድን ኮነ።

ብኻልእ ሸነኽ ህ.ግ. ውድብና ብውሽጢ ብግሁድ ብመንገዲ መሓመድ ብርሃን ብላታን እድሪስ ሑመዳይን ክተማህመን ትጽዕር ከምዘላ ብሩህ ስለዝነበረ፣ ዝሰፈሐ ኣካል ውድብ ኣንጻር ሰለስተ ተጻባኢቲ ክቃለስ ናይ ግድን ኮነ። ዘሕዝን ግን በዓል ብርሃን ብላታን ጉጅለን ኢድን ጓንትን ደኣ ኮነ። እዞም ሰባት እዚኣቶም ብደረጃ ተራ ተጋደልቲ፡ ወይ ድማ ማእከሎት ካድራት ዘይኮኑስ፡ ኣባላት ሶውራዊ ባይቶን ኣገዳሲ ቦታ ዝሓዙን እዮም። ብርሃን ብላታ፡ ንዊሕ ጊዜ ወኪል ውድብ ኣብ ከሰላ እዩ ኔሩ። ሑመዳይ እውን፡ ሓላፊ ክፍሊ ትምህርቲ ኮይኑ፡ መማህራን ካብ ውድብ ክሰጉግ ከዳኻምን ከሎ፣ ወዲ ብላታ ድማ ብወገኑ፡ ከም ሓላፊ ናይ ከሰላ፡ እሞ ከኣ ውድብ፡ ዳርጋ መብዛሕትኡ ኣብ ከሰላ ኣብ ዝነበረሉ ጊዜ ብምኻኑ፡ መደባቱ ክፍጽም ምቹእ ነይሩ። ብርሃን ብላታ፡ ንጀብሃ ክከላኸሉላ ዝኸሉ ተጋደልቲ ምምራድን፡ ስሩዓት ምብራርን፡ ከም ካብቲ ቐንዲ ዕላሙኡ መጠን፡ ብደስታ ክፍጽሞ ከሎ፣ ኣባል ውድብ ድማ፡ ተጋዳላይ ይኹን ስሩዕ ብዘይ ተኻላኸሊ እንደገና፡ ናብዚ ሸግር እዚ ተጋለጸ። ብኻልእ ሸነኽ ድማ፡ መሓመድ ብርሃን ማዓልታዊ ስሩሑ እቶም ዝተባረሩ ይኹኑ ዝደስከሉ፡ ብጉጅለታት ይኹን ብውልቀ ህ.ግንባር ንክትከታተሎምን ክትጥርንፎምን ጸብጻባትን ሓበሬታታትን ምትሕልላፍ ኮነ።

ኢብራሂም መሓምድ ዓሊ፣እዞም ክልተ ኣባላት ናይ ግንባር ምኻኖም ብዙሕ ጭበጥታት ዝተሰነዩ ሓበሬታት ይመጽእ ኔሩ። ግን ድማ ዝቐረበ ጭበጢ ብቐዕ ኣይኮንን ብመባል ብትሪ ክነጽጎ መሪጹ። እዚ ድማ ብጋህዲ ብዘይ ስኽፊታ ማዓልታዊ ተልእኸእም ክፍጽሙ፣ የተባበደም ኔሩ። ስለዚ እቲ ዝነበረ ሓደ ኣማራጭ፣ ናይ

ሀ.ግንባር ሰለይቲ እሞ መሪሕነትካ ዝተቀበሎም፣ ምስኦም ኮነካ ትሰርሕ ከምዘለኻ ብምቕባል፡ ብዝተኻእለ መጠን ክትቆጻጸር ትኻእል ዘበለ ካብኣቶም ኣግሊልካ ምስራሕ ጥራይ ኔሩ። ስለ ዝኾነ ብኹሉ ኣባል ውድብ ተለለዩ እሞ፡ ከም ቀደሞም ኣደማዒ ስራሕ ክሰርሑ ኣጸገሞም።

ኣብ ከምዚ ዝኣምሰላ ሕማቅ ኩነታት እናህለወ ከኣ ውድብ ናብ ጉባኢ ተኣተወ።

3ይ ሃገራዊ ጉባኤ

ብዕለት 06-29-1989 ዝጀመረ ጉባኤ፣ ውሽጣዊ ሓድነት ውድብ ኣብ ዝማህመነሉ እዩ ተኻይዱ። እዚ ጉባኤ እዚ ካብ 348 ክካፈሉ ዝግብኦም ኣባላት 283 ዝተረክቡሉ ክኸውን እንከሎ፣ ጉጅለ ኣብ ህዝባዊ መዳይ ደገፍ ከም ዘይውንን ስለዝተረደኦ ከብቶም ውሑዳት ቁጽሪ ኣባላት ሰራዊትን ካብ ከባቢ ጉባኤ ዝተግብረሉ ቦታን፣ ብጥንቃቄ ዝተመርጹ ከባቢ 75 ተሳተፍቲ ከሱልኽ ከኣለ፣ እዚ ከኣ ሳላ እቲ ኣገዳሲ ናይ 3ይ ሃገራዊ ጉባኤ ኣሳናዳኢት ሽማግሌ ቁልፊ ቦታ ዝተቐጻጸረ ኢብራሂም ጸዓታት እዩ።

እቲ ዝገረም ሀ.ግ. ሰራዊታ ካብቲ ጉባኤ ዝተገብረሉ ቦታ ከባቢ ሰዓትን ፈረቃን ርሕቀት ኮይኖም ይቆጻጸሩ ከም ዝነበሩ ብድህሪ ጉባኤ ክፍለጥ ተኻኢሉ። እዚ ኣንጃ እዚ ኣብ ጉባኤ እንተዘይዕወት ካብ መጥቃዕቲ ሀ.ግ. ከምዘይምልጥ ምግማቱ ኣሸጋሪ ኣይኮነን። ኣብ ፖለቲካ ዓለም መብዝሕትኡ ግዜ እቲ ውደባኡ ዘሐየለን ቁጠባዊን ፖለቲካዊን ትካልት ክቆጻጸር ዝኽኣለ ዕላምኡ ብዘየገድስ ናይ ምዕዋት ተኻእለኡ ጸብለልትነት ስለዘለዎ፣ እዚ ጉጅለ እዚ ኣብ ልዕሊ እቲ ብብውልቅኡ ዲሞክራሲያዊ ኣገባብና ይርገጽ ኣሎ፣ ኣንጃነት ኣብ ውድብና ኣብ ሓደገኛ ጸፍሒ በጺሑ ኣሎ ዝብል ዝነበረ ዝሰፈሐ ኣካል ብቀሊሉ ብምዕወት ሰውራዊ ባይቶ ክቆጻጸር በቐዐ። እዚ ጉጅለ ንስዩም ብዘይንሕሲያ ክቅንጽልዎ እንከለዉ ብኣንጻሩ ንሑመዳይ ድምጺም ብምሃብ ክሳብ ኣብ ፈጻሚት ሽማግሌ ንክሓኩር ፈቀድሉ። እቲ ቅድሚ ጉባኤ ዝተኻየደ ናይ መጨረሲታ ኣኼባ ሲ.ባ. ኣንዳዕዲዑ ”.... **ሑመዳይን ብርሃን ብላታን ኣብ ውሽጥና ዘለዉ ናይ ሀ.ግ. ልኡኻት ስለ ዝኾኑ ምስኦም ንክሰርሕ ሕልናይ ኣየፍቅደለይን....**” ዝብል ዝነበረ ኢብራሂም እውን ንፍቃድ ጉጅለ ደኣ ኣማለኦ።

ብርሃን ብላታ እውን ብገዛእ ፍቃዱ ስሒቡ እምበር ኣብ መሪሕነት ምስተመርጸ ነይሩ።

ድሕሪ ጉባኤ ምዕዋቶም ብኡ ንብኡ ንዘይደልዮም ተጋደልቲ ብዘይተውጅህ ገደፎም፣ ተበሳጭዮም ውድብ ክገድፉ ከኣ ናይ ጸለመ ወፍሪ ኣጋዮዱ። የግዳስ እዚ ስለ ዝፈሸለ ውድብ ምንቅስቃስ ስኢኑ ደስከለ። እዚ ጉጅለ እዚ እታ ሓንቲ ሃሙ ስልጠን ምጭባጥ እምበር ካልእ ዕምቕ ዝበለ ፖለቲካዊ መደባት ስለ ዘይነበሮ፣ ንጥፊታት ውድብ ደስከለ፣ ብኣንጻሩ ከኣ ውሽጣዊ ሓድነት ናይቲ ኣንጃ ክገማግዕን ክበታተንን ጀመረ። ነዚ ብኣግኡ ዝተረደኦ ኢብራሂም ከኣ ኣብ መንጎ ኣብ ጉባኤ ዝተዓወቱን ዝተሳዕሩን ክብል ብጋህዲ ሰፍሕ ሰሚናር ብምክያድ ጽገናታት ከካይድ ፈተነ። ኩነታት ከምዚሉ እንክሎ ብሰነኪ ምጣኑ-ሃብታዊ ቅልውላው ገለ ተጋደልቲ ክውጉኑ ተወሲኑ እናተፈጸመ፣ ብኣንጻሩ ግን እዚ ኣንጃ እዚ ዝኣምኖም ተጋደልቲ ንክፍረቁ ኣተባበዐን፣ ወሰነን። ውድብ ኣብ ከምዚ ዝኣምሰለ ፖለቲካውን ቁጠባውን ጠሊቕ ክነሱ፣ ሓደ ብመንጽር ናይ ውድብና ዓቕሚ ክርኣ እንክሎ ከቢድ ውልቃዊ ዕድኡ ተኸፊልሉ ዝተሰለፈ ባእታ መንግስትኣብ ኣስመሮም እዩ። ንውድብ ዘመሓላለፎ ዕዳውን ንምክፋሉ ነዊሕ ዓመታት ወሲዱ እዩ። ነዚ ብዝምልከት ኣብ ዝመጽእ ክፋል ከዕምቕ ክፍትን እዩ።

ይቕጽል